

تفصیلی سوالات کے جوابات

سوال ۱: حضرت امام حسینؑ کے فضائل کے بارے میں حضور اکرم ﷺ نے کیا ارشاد فرمایا ہے؟

جواب: حضرت امام حسین رضی اللہ تعالیٰ عنہ کے مناقب: سیدنا حضرت حسینؑ نے اپنے نانا حضرت محمد ﷺ سے بے پناہ شفقت و محبت کو سمیٹا۔ حضور ﷺ کو اپنے نواسے سیدنا حسینؑ سے بہت زیادہ محبت تھی۔ آپ ﷺ امام حسینؑ کو گود میں اٹھاتے، سینہ مبارک پر کھلاتے، کاندھے پر بٹھاتے اور ہونٹوں پر بوسہ دیتے اور رخسار کو چومتے۔ حضرت محمد ﷺ نے سیدنا حسینؑ کے بے شمار مناقب و فضائل بیان فرمائے ہیں جن میں سے چند فضائل ذکر کیے جا رہے ہیں:

حضرت محمد صل اللہ علیہ وسلم کو حضرت حسینؑ سے بہت زیادہ محبت تھی جس کا اظہار حضور ﷺ نے اپنی حدیث میں ان الفاظ میں کیا: حسین مجھ سے ہیں اور میں حسین سے ہوں۔ (سنن ترمذی)

حضرت ابو ہریرہؓ سے روایت ہے کہ ایک دن رسول اللہ ﷺ مسجد میں تشریف لائے اور فرمایا: بچہ کہاں ہے؟ حضرت حسینؑ ﷺ دوڑتے ہوئے آئے، حضور ﷺ کی گود میں بیٹھ گئے اور اپنی انگلیاں آپ ﷺ کی داڑھی مبارک میں داخل کر دیں۔ حضور ﷺ نے ان کا بوسہ لیا اور پھر فرمایا: اے اللہ! میں اس سے محبت کرتا ہوں، تو بھی اس سے محبت فرما اور اس سے بھی محبت فرما جو اس سے محبت کرے۔ (نور الابصار)

ایک دن سیدنا فاروق اعظمؓ دربار رسالت میں حاضر ہوئے اور دیکھا کہ امام حسینؑ رسول اللہ ﷺ کے مبارک کاندھوں پر سوار ہیں جس کو دیکھ کر حضرت عمرؓ نے فرمایا: کتنی عمدہ سواری ہے یہ! یہ سن کر اللہ کے رسول ﷺ نے ارشاد فرمایا: سوار بھی کتنا عمدہ ہے!

جنت کے نوجوانوں کے سردار: اللہ کے رسول ﷺ نے حسن و حسین کو جنت کے نوجوانوں کا سردار قرار دیا۔ ارشاد فرمایا کہ حسنؑ و حسینؑ جنت کے نوجوانوں کے سردار ہیں۔ (مشکوٰۃ المصابیح)

حضرت محمد رسول اللہ ﷺ حضرت حسینؑ سے اس قدر محبت کرتے تھے کہ کبھی ان کی محبت میں منبر سے نیچے اتر آتے، کبھی نماز میں سجدے طویل کر دیتے کیونکہ پشت پر جنت کے نوجوانوں کے سردار سوار ہوتے۔ کبھی یوں ارکان نماز ادا کرتے کہ نواسے رسول سیدنا حسینؑ وجود اطہر کے ساتھ چپے ہوئے ہیں، کبھی حسنؑ و حسینؑ کے ساتھ دوڑا لگا رہے ہوتے الغرض سیدنا حسینؑ نبی کریم ﷺ کی آنکھوں کا تار تھے۔ ایک مرتبہ رسول اکرم ﷺ نے ارشاد فرمایا: حسنؑ و حسینؑ دنیا میں میرے دو پھول ہیں۔ (مشکوٰۃ المصابیح)

حضرت محمد رسول اللہ ﷺ حسن و حسین رضی اللہ عنہما کو پھولوں کی طرح چومتے، پیار کرتے، صحابہ کرامؓ جب یہ منظر دیکھتے تو آپ ﷺ فرماتے: مجھے ان سے جنت کی خوشبو آتی ہے۔ رحمت اللعالمین ﷺ اپنے دونوں نواسوں کو ان خوبصورت الفاظ میں دم کر کے شیطان اور نظر بد وغیرہ سے اللہ تعالیٰ کی حفاظت میں دیتے تھے: میں تم دونوں کو اللہ تعالیٰ کے مکمل کلمات سے شیطان، تکلیف دہ چیز اور ہر قسم کی نظر بد سے اُس کی پناہ میں دیتا ہوں۔ (صحیح بخاری)

سوال ۲: واقعہ کربلا کے بارے میں آپ کیا جانتے ہیں؟ اس پر ایک مختصر تحریر کیجیے۔

جواب: **واقعہ کربلا:** حضرت علیؑ کی ۴۰ھ میں شہادت کے بعد امیر معاویہؓ کا دور خلافت آیا۔ ان کے بعد ان کے بیٹے یزید کی تخت نشینی کا دور آیا۔ سیرت و تاریخ کی مستند کتابوں میں ذکر ہے کہ حضرت امیر معاویہؓ حضرت حسینؑ کی بڑی عزت و احترام کیا کرتے تھے اور کسی شہزادے کی طرح ان کا ادب اور احترام کرتے اور ان کا خیال رکھتے، ان کی طرف سے دی جانے والی سفارش کو تمام مشوروں پر ترجیح دیتے اور یزید کو بھی حضرت امام حسینؑ کی عزت اور احترام کی تلقین کرتے۔ (البدایہ والنہایہ جلد ۸، صفحہ ۱۵)

لیکن یزید ایک بد بخت انسان تھا۔ اقتدار کے سنبھالتے ہی وہ حضرت امام حسینؑ سے دشمنی پر اتر آیا اور حضرت امام حسینؑ سے زبردستی سختی کے ساتھ بیعت لینے کا مطالبہ کیا چنانچہ یزید نے والی مدینہ ولید بن عتبہ کو ایک مراسلہ (خط) لکھ کر بھیجا جس کا متن کچھ یوں تھا: حسینؑ بن علیؑ، عبداللہ بن عمرؓ، عبداللہ بن زبیرؓ کو گرفتار کر کے قید میں رکھو اور ان سے میرے نام پر بیعت لو۔ جب تک وہ میری بیعت نہ کر لیں، ان کو آزاد نہ کرنا۔ (البدایہ والنہایہ جلد ۸، صفحہ ۱۷)

امام حسینؑ کو امارت خانہ بلا کر یزید کا مطالبہ سنایا گیا۔ حضرت امام حسینؑ نے یزید کی بیعت سے انکار کر دیا جس کے نتیجے میں یزید اور اس کے لوگ آپؑ کے دشمن ہو گئے۔ یزید نے حضرت امام حسینؑ پر مکہ اور مدینہ کی زمین تنگ کر دی۔ کوفہ والوں نے امام حسینؑ کو خط لکھے کہ آپؑ یہاں تشریف لے آئیں، ہم اہل بیت سے محبت رکھتے ہیں۔ حضرت امام حسینؑ نے کوفہ روانگی سے قبل مسلم بن عقیل کو کوفہ بھیجا تھا کہ وہاں کے حالات کا جائزہ لیں اور خط لکھ کر مطلع کریں جس کے بعد حضرت امام حسینؑ بھی وہاں پر تشریف لے جا سکیں۔ کوفہ کے لوگوں نے مسلم بن عقیل کی بڑی عزت افزائی کی جس پر مسلم بن عقیل نے امام حسینؑ کو خط لکھ بھیجا کہ کوفہ والے لوگ اہل بیت کے عقیدت مند ہیں، آپؑ تشریف لے آئیں۔ اُدھر جب یزید کو اس واقعے کی خبر ہوئی تو اس نے کوفہ کے گورنر نعمان بن بشیرؓ کو معزول کر دیا کہ انہوں نے امام حسینؑ کے سفیر خاص حضرت مسلم بن عقیل کی عزت افزائی کی ہے اور ابن زیاد کو کوفہ کا گورنر مقرر کر دیا۔ ابن زیاد نے یزید کے حکم کی تعمیل میں مسلم بن عقیل کو شہید کر دیا۔

دوسری جانب حضرت امام حسین رضی اللہ عنہ اپنے اہل خانہ کے ساتھ ۸ ذی الحجہ ۶۰ ہجری کو مکہ سے کوفہ کے لیے روانہ ہوئے اور ۲ محرم ۶۱ ہجری کو مقام کربلا پہنچ گئے۔ یزیدی لشکر کے فوجی عمر بن سعد نے یزید کی بیعت پر ایک بار پھر اصرار کیا اور اس بات چیت کا سلسلہ ۲ محرم سے ۱۰ محرم تک چلتا رہا لیکن حضرت امام حسینؑ نے یزید کی بیعت سے صاف انکار کر دیا جس کے بعد ۱۰ محرم ۶۱ ہجری کو حق و باطل کے درمیان معرکہ شروع ہوا جس میں حضرت امام حسینؑ اپنے اہل و عیال اور جانثاروں کے ساتھ بھوک اور پیاس کی حالت میں شہید کر دیے گئے۔ حضرت امام حسینؑ نے اپنے نانا حضرت محمد رسول اللہ صلی اللہ علیہ وسلم کے لائے ہوئے دین کی سربلندی اور کلمہ حق کی خاطر اپنی جان کا نذرانہ پیش کر دیا۔ آپؑ کا روضہ مبارک عراق میں کربلا کے مقام پر واقع ہے۔

سوال ۱: حضرت امام حسین رضی اللہ تعالیٰ عنہ کا سلسلہ نسب بیان کیجئے۔

جواب: **حضرت امام حسین رضی اللہ عنہ کا سلسلہ نسب:** حضرت امام حسین رضی اللہ عنہ کا پورا نام حسین رضی اللہ عنہ بن علی رضی اللہ عنہ بن ابی طالب بن عبدالمطلب بن ہاشم ہے۔ آپ رضی اللہ عنہ حضرت علی رضی اللہ عنہ اور حضرت فاطمہ الزہراء رضی اللہ عنہ بنت محمد رسول اللہ صلی اللہ علیہ وسلم کے صاحبزادے ہیں۔ اس طرح آپ رضی اللہ عنہ والد اور والدہ دونوں جانب سے ہاشمی اور صاحب شرف و فضیلت ہیں۔

سوال ۲: حضرت امام حسین رضی اللہ عنہ نے ایک آدمی کے وضو کو کس طرح درست کروایا؟

جواب: ایک مرتبہ حضرت حسن رضی اللہ عنہ اور حسین رضی اللہ عنہ نے ایک آدمی کو دیکھا جو وضو صحیح نہیں کر رہا تھا، جس کی اصلاح کے لیے امام حسین رضی اللہ عنہ نے ایک زبردست طریقہ اختیار کیا۔ آپ رضی اللہ عنہ نے اس شخص کو مخاطب ہو کر فرمایا کہ بچا! ہم دونوں چھوٹے بچے ہیں، ہم دونوں آپ کے سامنے وضو کرتے ہیں، آپ دیکھ کر بتائیں کہ ہم وضو غلط تو نہیں کر رہے؟ جب آپ رضی اللہ عنہ نے اس شخص کے سامنے وضو کیا تو اس آدمی کو پتہ چل گیا کہ میرے وضو میں خرابی تھی، ان کا وضو بالکل ٹھیک ہے۔